

(آخری قسط)

## سادات خاندان کوزکواۃ دینے کی شرعی حیثیت

ازمولانا مفتی مختار اللہ حقانی

### استاد و مفتی جامعہ دارالعلوم حقانیہ اکوڑہ خٹک

سادات خاندان کوزکواۃ دینا اور نہ دینا ایک معرکہ الارء مسئلہ بن گیا ہے۔ عصر حاضر میں اس خاندان کوزکواۃ دینا وقت کی ضرورت بھی ہے اور حالات کا تقاضا بھی جس کی تفصیل درج ذیل مقالہ میں ملاحظہ کی جاسکتی ہے (نوٹ: ادارے کا مقالہ نگار سے متفق ہونا ضروری نہیں)

ذیلی عنوانات:

- |                                                   |                                       |
|---------------------------------------------------|---------------------------------------|
| (۱) سادات اور بنو ہاشم کوزکواۃ دینے کی شرعی حیثیت | (۲) غیر ظاہر الروایۃ کے مسائل         |
| (۳) ضرورت کے تحت ضعیف قول پر عمل کی مثالیں        | (۴) مذہب غیر پر قنوی اور اس کی مثالیں |
| (۵) ضرورت کے تحت مفتی یہ قول پر قنوی              | (۶) قواعد و اصول کے جواز کو ترجیح     |
| (۷) متاخرین علماء محققین کے فتاویٰ                | (۸) قول ناقص                          |

اس تفصیل سے معلوم ہوا کہ ظاہر الروایۃ کے مطابق بنو ہاشم اور سادات کوزکواۃ یاد دیگر صدقات واجبہ دینا جائز نہیں مگر نادر الروایۃ سے پتہ چلتا ہے کہ آنحضرت ﷺ کی وفات کے بعد خمس الخمس جو بنو ہاشم کوزکواۃ اور صدقات واجبہ کے عوض ملتا تھا منقطع ہوا تو امام اعظم امام ابوحنیفہؒ نے جواز کا قول فرمایا اور اس ضرورت و حاجت کو مد نظر رکھتے ہوئے امام طحاویؒ اور دوسرے فقہاء نے اس نادر الروایۃ قول کو ترجیح دی اور ان کے علاوہ بعض فقہاء شوافع حنابلہ اور مالکیہ نے بھی حالات اور ضروریات کے تحت جواز کا فتویٰ دے دیا جن کا ذکر گزشتہ صفحات میں ہو چکا ہے اور یہی رائے موجودہ حالات میں بھی قرین قیاس ہے اس لئے لوگ نفلی صدقات تو درکنار فرض کواۃ کی ادائیگی میں لیت و لعل سے کام لیتے ہیں اور کواۃ کی ادائیگی سے بچنے کے لئے سو بہانے تلاش کرتے ہیں تو اگر ان حالات میں بھی بنو ہاشم کو صدقات واجبہ دینے کی اجازت نہ دی جائے تو لازماً خاندان پیغمبر ﷺ کے غریب اور محتاج افراد مالدار اور اصحاب ثروت کے سامنے دست دراز کرتے رہیں گے جو انتہائی ذلت و رسوائی کی بات ہے اس لئے کہ بنو ہاشم اور سادات ذی شرف اصحاب عرصا لوگ ہیں۔ ان کی عزت و عصمت کا خیال رکھنا مسلمانوں کو مذہبی فریضہ ہے مگر موجودہ حالات میں مسلمان اپنی مذہبی اور دینی ذمہ داریوں کی تکمیل میں کوتاہی کے شکار ہیں جس سے لازماً یہ بات سامنے آچکی ہے کہ بنو ہاشم اور سادات سوال کرنے بلکہ غربت و افلاس کی وجہ سے دین چھوڑنے پر مجبور ہو چکے ہیں تو اگر بنو ہاشم کوزکواۃ کے جواز کا قول نادر الروایۃ ہے مگر ضرورت کے تحت اس کو ترجیح دینا کوئی نئی بات نہیں بلکہ فقہ حنفی میں بہت سارے ایسے مسائل موجود ہیں جو بذات خود نادر الروایۃ ہیں مگر ظاہر الروایۃ کے مقابل میں متاخرین فقہاء

کرام نے ضرورت و حاجت کے تحت مفتی پہ قرار دیا ہے بطور نمونہ چند فتاویٰ ملاحظہ ہوں۔

### غیر ظاہر الروایہ مسائل:

مثلاً امام ابو حنیفہ کے قول کے مطابق شفعہ میں طلب الاشہاد کے بعد طلب خصومت میں خواہ کتنی ہی تاخیر ہو جائے تو امام ابو حنیفہ اور ابو یوسف کے مذہب کے مطابق صحیح ہے اس تاخیر سے شفعہ کا حق شفعہ ساقط نہیں ہوتا جب کہ امام محمد اور امام زفر کے نزدیک طلب خصومت میں بلا عذر شرعی ایک مہینہ تاخیر کرنا حق شفعہ کو باطل کرتا ہے تو اس مسئلہ میں اگرچہ امام محمد اور امام زفر کا قول غیر ظاہر الروایہ ہے مگر متاخرین فقہاء کرام نے تعمیر احوال الناس کی وجہ سے امام محمد کے قول پر فتویٰ دیا ہے علامہ شامی لکھتے ہیں۔ الفتاویٰ الیوم علی قول محمد لتغیر احوال الناس فی قصد الروایة ظہر افتاءم بخلاف ظاہر الروایة لتغیر الزمان فلا یرجح ظاہر الروایة (رد المختار ج ۶ ص ۲۲۶)

(۲) اسی طرح ظاہر الروایہ کے مطابق عورت کا ظاہر کف ستر کے حکم میں داخل ہے لیکن ضرورت کی وجہ سے امام قاضی خان نے لکھا ہے کہ کف ستر کے حکم میں نہیں علامہ شامی نے شرح منیہ کے حوالے سے لکھا ہے فکان هو الاصح وان کان غیر ظاہر الروایة (رد المختار ج ۱ ص ۱۰۶) یہ زیادہ صحیح ہے اگرچہ یہ روایت غیر ظاہر الروایہ ہے بلکہ ضرورت کے وقت ضعیف روایت کو بھی مفتی بہ قرار دیا جاسکتا ہے علامہ ابن نجیم نے بحر الرائق کے باب الحیض میں حیض کے الوان کے متعلق مختلف اقوال نقل کرنے بعد لکھا ہے وفی المعراج عن فخر الائمة لوافتی مفت بشنی من هذه الاقوال فی مواضع الضرورة طلبها للتیسیر کان حسنا (البحر الرائق) کہ المعراج میں فخر الائمة سے مروی ہے کہ اگر کوئی مفتی ان اقوال میں ضرورت کے وقت کسی قول پر تیسیر (آسانی) کے لئے فتویٰ دے تو یہ اچھا ہے حضرت مفتی اعظم مفتی محمد شفیع نے بھی اپنے رسالہ میں اس قول کو نقل کیا ہے چنانچہ وہاں ملاحظہ ہو (جواہر الفقہ ج ۱ ص ۱۶۲) اور یہی اصول مفتی محمد سلیمان منصور پوری مدظلہ نے بھی لکھے ہیں کہ حنفیہ کے نزدیک ضعیف قول پر عمل کی ممانعت ایسے وقت میں ہے جب کہ ہوائے نفس کی بنیاد پر ضعیف کو اختیار کیا جا رہا ہو اس کے برخلاف اگر واقعی ضرورت متقاضی ہو تو حنفیہ بھی ضعیف قول پر عمل کرنے سے منع نہیں کرتے (فتاویٰ نویسی کے رہنما اصول ص ۱۲۸)

### ضرورت کے تحت ضعیف قول پر عمل کی مثالیں:

(۱) فقہی ذخائر میں اس کی بہت سی مثالیں موجود ہیں مثلاً طرفین کے نزدیک اگر منی اپنی اصلی جگہ سے شہوت کے ساتھ ہٹ جائے تو منی کے باہر آتے ہی غسل واجب ہو جاتا ہے خواہ شرمگاہ سے باہر نکلے شہوت ہو یا نہ ہو اور حضرت امام ابو یوسف کے نزدیک یہ حکم ہے کہ اگر شرمگاہ سے نکلنے وقت شہوت نہ ہو تو غسل واجب نہ ہوگا اگرچہ منی اصل جگہ سے شہوت کے ساتھ جدا ہوئی ہو اس مسئلہ میں طرفین کا قول ظاہر مذہب ہے اور امام ابو یوسف کی رائے ضعیف ہے لیکن اگر کوئی مسافر ہو یا کوئی کسی جگہ مہمان ہو اور غسل جنابت کرنے میں شرم آتی

ہو اور اس پر تہمت لگنے کا اندیشہ ہو تو حضرات فقہاء کرام نے ایسے لوگوں کو اجازت دی ہے کہ اگر وہ انزال کے وقت عضو مخصوص کو پکڑ لیں اور منی نہ نکلنے دیں۔ اور شہوت بالکل ختم ہو جائے اگر اس کے بعد منی کا خروج ہو جائے تو امام ابو یوسف کے قول مطابق اس پر غسل ضروری نہ ہوگا حالانکہ یہ حکم ظاہر مذہب کے خلاف ہے لیکن ضرورتاً اسے مفتی بہ بنا دیا گیا ہے (فتویٰ نویسی کے رہنما اصول ص ۲۱۸) اسی طرح کی اور بھی بہت سی مثالیں ذخائر فقہ میں موجود ہیں جہاں ضرورت کے تحت ضعیف قول پر فتویٰ دیا گیا ہے چنانچہ مفتی محمد سلیمان منصور پوری مدظلہ عفی عنہ ان میں بعض کا ذکر کیا ہے اور آخر میں لکھا ہے کہ ان مثالوں سے واضح ہو گیا کہ ضرورت مند شخص کو ضعیف قول پر فتویٰ دے سکتا ہے (فتویٰ نویسی کے رہنما اصول ص ۲۲۲)۔

مذہب غیر پر فتویٰ اور اس کی مثالیں :-

بلکہ عموم بلوی اور ضرورت کی وجہ سے کسی بھی مذہب پر فتویٰ دیا جاسکتا ہے جس میں سہولت اور آسانی ہو بلکہ ضرورت کی وجہ سے فاسد اور باطل معاملات کو بھی جائز قرار دیا جاسکتا ہے اس وجہ سے زمانہ حال میں بہت سارے معاملات ایسے ہیں جو بذات خود فاسد اور باطل ہیں مگر عموم بلوی کی وجہ سے فقہاء کرام نے ان کو جائز قرار دیا ہے جیسا کہ مفتی اعظم مفتی محمد شفیع نے لکھا ہے۔ بعد فقال العبد الضعیف محمد المدعو بالشفیع الدیوبندی کان اللہ لہ ان فی ایامنا ہذہ قد شاعت المعاملات الفاسدۃ والباطلۃ فی التجارات والاختبارات وعت بہا عموم البلوی ومشائخ الانمۃ الاربعۃ متفقون علی ہذا العمل والفتویٰ عند البلوی والاضطرار العام علی مذہب من مذاہب الفقہاء المجتہدین یوجد فیہ الرخصۃ والسهولة (جواہر الفقہ ۱۵۸)

میں عبدالضعیف محمد شفیع الدیوبندی کان اللہ لہ کہتا ہوں کہ ہمارے زمانے میں تجارت اور اجارہ کے اندر بہت سارے فاسد اور باطل معاملات رائج ہیں اور یہ ایک عموم بلوی بن چکا ہے مشائخ اربعہ اس بات پر متفق ہیں کہ حالت اضطرار اور عموم بلوی کے وقت کسی بھی مذہب پر عمل کرنا یا فتویٰ دینا جائز ہے جس میں آسانی ہو سہولت موجود ہو جیسا کہ علماء احناف نے مفقود الخمر میں مالکیہ کے مذہب پر فتویٰ دیا ہے۔

ضرورت کے تحت غیر مفتی بہ قول پر فتویٰ:

اور اسی ضرورت کے پیش نظر مفتی بہ قول کی بجائے غیر مفتی بہ قول پر فتویٰ دیا جاسکتا ہے ذخائر فقہ میں اس کی مثالیں موجود ہیں مثلاً الکحول ایک قسم کی شراب ہے فقہ حنفی کے مفتی بہ قول کے مطابق ہر قسم کی شراب چاہے کسی بھی شے سے بنی ہوئی ہو نجس اور حرام ہے مگر موجودہ دور میں الکحول کئی قسم کی ادویات اور عطریات میں استعمال ہوتا ہے اور آج کل ان عطریات اور ادویات کا استعمال عموم بلوی کی صورت اختیار کر چکی ہے تو اس ضرورت کے تحت ہمارے متاخرین فقہاء کرام نے الکحل ملی ادویات، عطر، اور سپرٹ کے استعمال کو

جائز قرار دیا ہے چنانچہ حکیم الامت حضرت مولانا اشرف علی تھانویؒ ایک سوال کے جواب میں فرماتے ہیں۔

سوال: انگریزی دوا جو پینے کی ہوتی ہے اس میں عموماً اسپرٹ ملائی جاتی ہے یہ ایک قسم ہے اعلیٰ درجہ کی شراب کی، یعنی شراب کا سٹ ہے جب اس امر کا یقین ہو چکا ہو اور مسلم ہے تو انگریزی (ہسپتال) کی دوا پینا جائز ہے یا ناجائز؟

الجواب: اسپرٹ اگر عنب (انگور) زریب رطب (تازہ کھجور) اور تمر (خشک کھجور) سے حاصل نہ کی گئی ہو تو اس کی گنجائش ہے لہذا اختلاف ورنہ گنجائش نہیں لہذا اتفاق (امداد الفتاویٰ ج ۱ ص ۸۲)

اور شیخ الاسلام مولانا تاقی عثمانی مدظلہ فرماتے ہیں۔ وبهذا يتبين حكم الكحول المسكرة التي عمت بها البلوى اليوم فانها تستعمل في كثير من الادوية والعطور والمرکبات الاخرى فانها ان اتخذت من العنب او التمرة فلا سبيل الى حلها و طهارها وان اتخذت من غيرهما فالامر فيها سهل على مذهب ابي حنيفة ولا يحرم استعمالها للتداوى او لاغراض مباحة اخرى مالم تبلغ حد الاسكار ولا يحكم بنجاستها اخذ القول ابي حنيفة وان معظم الكحول التي تستعمل اليوم في الادوية والعطور وغيرها لاتتخذ من العنب او التمر بل تتخذ من الحبوب او القشور والبترول في وغيرهم كما ذكرنا في باب بيع الخمر من كتاب البيوع وحينئذ هناك فسحة في الاخذ بقول ابي حنيفة عند عموم البلوى (تكملة فتح الملهم ج ۳ ص ۶۰۸)

اس سے ان نشہ اور الکحل کا بھی حکم واضح ہوا جو آج کل عموماً استعمال ہوتا ہے اس قسم کا الکحل بہت سارے ادویات عطریات اور دیگر مرکبات میں استعمال کیا جاتا ہے تو اگر یہ الکحل انگور یا کھجور سے بنا ہوا ہو تو پھر ان کی حلت اور طہارت کے لئے کوئی راستہ نہیں لیکن اگر یہ الکحل ان دونوں اشیاء کے علاوہ دیگر اشیاء سے بنی ہوئی ہو تو پھر اس میں امام ابوحنیفہؒ کے مذہب کے مطابق قدر آسانی ہے کہ الکحل در اسکار (نشہ) تک نہ پہنچے تو دوائی کے طور پر اور اسی طرح دیگر جائز اغراض میں اس کا استعمال حرام نہیں اور نہ اس پر نجاست کا حکم لگایا جائے گا آج کل جو الکحل ادویات عطریات اور دیگر اشیاء میں استعمال ہوتی ہے وہ انگور اور کھجور سے بنی ہوئی نہیں ہوتی بلکہ پٹرول میوہ جات اور دیگر اشیاء سے بنی ہوئی ہے جیسا کہ ہم نے باب بیع الخمر میں بیان کیا ہے تو اس وقت عموم بلوی کی وجہ سے امام ابوحنیفہؒ کے قول کو لینے میں آسانی ہے تو جس طرح اس مسئلہ میں ضرورت اور عموم بلوی کے تحت غیر مفتی بقول کو مفتی بہ قرار دیا گیا اور ضرورت و حاجت کے تحت ضعیف نادر الروایۃ اور غیر مذہب پر فتویٰ دیا گیا۔ اسی طرح چونکہ یہاں بھی شدید ضرورت موجود ہے اس لئے کہ لوگز کوکۃ سے بچنے کے لئے سو بہانے بناتے ہیں تو نفل صدقات نہ ہونے اور دوسری خمس الخمس نہ ہونے کی وجہ سے غریب سادات اور بنو ہاشم اپنی ضرورت کی تکمیل کے لئے کبھی دوسروں کے سامنے دست درازی کی ذلت کا سامنا کرتے رہیں گے اور کبھی فرق باطلہ کا لقمہ بنتے رہیں گے حالانکہ سادات اور بنو ہاشم کو ذلت اور رسوائی سے بچانے اور ان کی عزت و عصمت کو برقرار رکھنے کے لئے کوکۃ حرام کی گئی ہے اور اسی

کے عوض ان کے لئے مالِ نسیئہ اور مالِ فنی کے خمس سے پانچواں حصہ (۱:۵) مقرر کیا گیا تھا جیسا کہ ہدایہ میں لایدفع الی بنی ہاشم لقولہ علیہ السلام یا بنی ہاشم ان اللہ حرم علیکم غسالۃ الناس و اوساخہم و عوضکم منہا بخمس الخمس (الہدایہ علی صدر البناہ ج ۴ ص ۲۰۴) کہ بنی ہاشم کو زکوٰۃ نہیں دی جائے گی اس لئے کہ رسول اللہ ﷺ نے فرمایا کہ بنی ہاشم بے شک اللہ تعالیٰ نے تم لوگوں پر لوگوں کے میل کچیل کو حرام کیا ہے اور اس کے عوض تمہارے لئے خمس الخمس مقرر فرمایا ہے۔ اسی طرح حضرت محمد بن عبد اللہ بن عباسؓ سے روایت ہے کہ قال رسول اللہ ﷺ انه لا یحل لکم اهل البیت من الصدقات شئی انما ہی غسالۃ الایدی وان لکم خمس الخمس لما یغنیکم (البناہ ج ۴ ص ۲۰۴) کہ رسول اللہ ﷺ نے فرمایا کہ اے اہل بیت بے شک تمہارے لئے صدقات میں سے کوئی بھی چیز حلال نہیں تمہارے لئے خمس الخمس ہے جو تمہارے لئے کافی ہوگا جب کہ آج کل بلکہ زمانہ قدیم سے خمس الخمس کا سلسلہ منقطع ہو چکا ہے۔ حالانکہ زکوٰۃ لینے کی ذلت سوال اور گداگری کی ذلت سے اہون اور اہل ہے اس لئے اگر ان کو زکوٰۃ نہ دی جائے تو اسی طرح بنو ہاشم کو ذلت و سوائی و گمراہی کا سامنا کرنا پڑے گا۔ حالانکہ مسلمان اہل بیت اور خاندان رسول ﷺ کی عزت اور عظمت پر مامور ہیں اور اجازت نہ دینے کی صورت میں مسلمانوں کے ہاتھوں ذلیل و خوار ہو جائیں گے۔ ان کی عزت و عصمت اور خاندانی شرافت بالکل تہس نہس ہو جائے گی اس لئے حالات ضروریات اور اس کے تقاضے اس امر کے متقاضی ہیں کہ اس غیر ظاہر الروایۃ کو ترجیح دے کر شفقتی بہ قرار دیا جائے اور پھر یہاں پر تو امام ابو جعفر طحاویؒ اور امام محمد بن حسن الشیبانیؒ کے ترجیحی کلمات بھی موجود ہیں۔ امام محمد درجہ اجتہاد پر فائز شخصیت ہیں اور امام ابو جعفر طحاویؒ طبقہ دوم مجتہدین فی المذہب میں شمار کئے جاتے ہیں اگرچہ علامہ کمال پاشا نے غلطی سے آپ کو طبقہ سوم کے مجتہدین فی المسائل میں ذکر کیا ہے مگر وہ طبقہ دوم کے مجتہد ہیں ان کے علاوہ محدث العصر علامہ انور شاہ صاحب کی ترجیح کی مزید تائید اور دیگر علماء محققین کے فتویٰ نے تو بالکل راہ ہموار کر لی اور کسی کو بھی شک و شبہ کی گنجائش نہیں چھوڑی۔

### قواعد و اصول کے جواز کو ترجیح:

اس کے علاوہ اس امر کی اجازت ہمیں فقہاء کرام کے کئی قواعد اور اصول سے ملتی ہیں مثلاً فقہاء کرام نے یہ قاعدہ اور اصول مقرر کیا ہے کہ الامر اذا ضاق اتسع یعنی اذا ظہر مشتقۃ فی امر یرخص فیہ ویوسع (معین القضاة والمفتین ص ۵) کہ جب کسی امر میں تنگی ہو جائے تو اس میں وسعت لانا پڑے گی یعنی جب کسی امر میں تنگی اور مشقت محسوس ہو جائے تو اس میں رخصت اور وسعت کرنا ہوگا اور یہاں پر بھی موجودہ حالات کے تناظر میں عدم جواز میں وقت ضیق اور تنگی واقع ہو چکی ہے اور یہ ایسی تنگی ہے جو وسعت کی طلبگار ہے اسی طرح الضرر یزال (معین القضاة ص ۶) ضرر کو زائل کیا جائے گا۔ اور الضرر وریات تبیح المحظورات (معین القضاة) ضروریات حرام چیزوں کو حلال (مباح) کر دیتے ہیں اور یہاں پر بھی عدم جواز کی ترجیح میں ضرر ہے جس کو زائل کرنا ضروری ہو گیا ہے۔ اور بسا اوقات سادات پر ایسے حالات بھی آجاتے ہیں جن کے لئے حرام اشیاء بھی حلال ہو جاتے ہیں اور ویسے بھی حاجت

ضرورت کے برابر ہوتا ہے فقہاء کرام نے لکھا ہے کہ الحاجة تسزل منزلة الضرورة عامة او خاصة (معین القضاة ص ۶) اسی طرح فقہاء نے ایک اصول مقرر کیا ہے کہ الضرر الاشد یزال بالضرر الاخف (معین القضاة ص ۶) کہ بڑے ضرر کو چھوٹے ضرر سے زائل کیا جائے گا چونکہ سادات خاندان اور بنو ہاشم کے لئے دوسروں کے سامنے دست سوال دراز کرنا ضرر عظیم ہے اس لئے چھوٹے ضرر کو اخذ زکوٰۃ جو اساخ الناس میں ضرر اخف سے زائل کرنا اور ختم کرنا مناسب رہے گا۔ اسی طرح درء المفسد اولی من جلب المنافع (معین القضاة ص ۲) کہ مفسد کو ختم کرنا، ان کو دور کرنا زیادہ بہتر ہے منافع پانے سے۔ چونکہ یہاں پر بھی بنو ہاشم کو نفس النفس نہ ملنے اور زکوٰۃ کے عدم جواز سے کئی مفسد کا سامنا ہے جو مشاہدات میں آچکے ہیں اس لئے اساخ الناس سے بچنے کی بجائے ان مفسد سے بچانا زیادہ اولی اور بہتر ہے تو مذکورہ قواعد و اصول بھی جواز کے قول کو ترجیح دینے کی راہ ہموار کرتے ہیں۔

متاخرین علماء محققین کے فتاویٰ:-

محقق دوران محدث العصر العلامة مولانا محمد انور شاہ صاحب کشمیری نے زمانہ حال کے ضرورت حاجت اور سادات کو لوگوں کے سامنے دست سوال پھیلانے کی ذلت سے بچانے کے لئے جواز کا فتویٰ دیا ہے چنانچہ فیض الباری میں فرماتے ہیں قلت واخذ الزکاة عندی اسهل من السؤال فافنی به ایضا (فیض الباری ج ۳ ص ۵۲) میں کہتا ہوں کہ زکوٰۃ لینا میرے نزدیک سادات کے لئے سوال کرنے سے زیادہ آسان ہے تو میں بھی اسی پر فتویٰ دیتا ہوں کہ سادات کے لئے زکوٰۃ لینا جائز ہے اور اپنے ملفوظات میں تفصیل کے ساتھ فرماتے ہیں کہ میرے نزدیک سید کو زکوٰۃ کا مال لینا سوال کرنے سے بہتر ہے امام رازیؒ و طحاویؒ بروایت امام ابی حنیفہؒ قائل جواز ہوئے ہیں اور امام رازیؒ کو فقیہ النفس کا درجہ حاصل ہے اس لئے میں جواز کا فتویٰ دیتا ہوں (ملفوظات محدث العصر ۲۶۶)

مولانا عبد الغفور مدنیؒ اور مولانا معصوم کافقوی

فقہ الہند مفتی کفایت اللہ دہلویؒ کے مؤقر فتاویٰ کفایت المفتی کے ایک سوال میں لکھا ہے کہ کئی افراد نے چند علماء حنفیہ سے دریافت کیا کہ کیا سید کو زکوٰۃ دینی جائز ہے یا نہیں؟ تو انہوں نے جواب دیا کہ جائز ہے اور ان علماء کرام میں حضرت مولانا انور شاہ صاحب دیوبندی مولوی عبد الغفور صاحب مدنی شاگرد رشید حضرت مفتی اعظم مولانا محمد کفایت اللہ دہلویؒ مولوی محمد معصوم پیش امام مسجد سمیل والی مولانا محمد شفیع الدین صاحب مہاجر کی اور دیگر علماء شامل ہیں (کفایت المفتی ج ۳ ص ۲۷۲)

مولانا شاہ انور شاہ کشمیریؒ کے شاگرد رشید شیخ الحدیث مولانا عبد القدر کافقوی:-

شاہ انور شاہ کشمیری کے شاگرد رشید حضرت مولانا عبد القدر نے بھی لکھا ہے کہ ہاشمی کو زکوٰۃ دینا جائز ہے جب آپ سے سوال کیا گیا کہ حضرت مولانا شیخ الحدیث عبد القدر صاحب دامت برکاتہم! السلام علیکم ورحمۃ اللہ وبرکاتہ

(۱) کیا فرماتے ہیں علماء کرام مسئلہ ذیل سے متعلق کہ اعوان خاندان سے تعلق رکھنے والے آدمی کے لئے جب کہ وہ غریب ہو اور عشر کا ہمارے ملک میں کما حقہ نظام بھی نہیں زکوٰۃ دینا جائز ہے یا نہیں؟

بینو اوتو جروا حافظ ثار احمد الحسینی حضر و حافظ قمر الزمان غور غوثی ضلع انک۔

الجواب وباللہ التوفیق

زکوٰۃ عشر نذر فقیر ہے سب واجب صدقات ہیں ان کا مصرف قرآن کریم نے انما الصدقات للفقراء والمساکین الخ بیان فرمایا ہے یعنی مسکین وغیر لوگ اس کے مصرف ہیں یہ ان کو دئے جائیں مسکین فقیر کسی قوم کا ہو اس کو صدقہ واجبہ لینے کا حق ہے اور دینا بھی انہی کو چاہئے غنی شخص جس کے پاس بقدر نصاب مال ہو نہ لینا اس کو جائز ہے نہ دینا، مسئلہ صورت میں عشر زکوٰۃ کا لینا ایسے شخص کو جائز ہے اعوان قوم کا ہو یا پٹھان یا خان خیل ہو جب محتاج ہے اس کو زکوٰۃ لینا جائز ہے واللہ اعلم بندہ عبدالقادر عفی عنہ راولپنڈی ۱۶ جنوری ۸۹ء۔

اعوان قوم علوی ہے:

یہاں ایک بات کی وضاحت ضروری ہے کہ حضرت شیخ الحدیث کافٹوی کا اگرچہ بظاہر موضوع کے متعلق معلوم نہیں ہوتا مگر درحقیقت یہ فتویٰ بھی موضوع کے ایک شاخ کے ساتھ متعلق ہے حضرت علامہ کے فتویٰ میں اعوان کو زکوٰۃ و صدقات دینے کا حکم بیان ہوا ہے اور تاریخی حقائق کے مطابق اعوان خاندان بنو ہاشم کی ایک شاخ ہے اس لئے کہ اس خاندان کا جد اعلیٰ حضرت عون قطب حیدر شاہ علوی قادری ہے جس کا سلسلہ نسب محمد الاکبر سے ملتا ہے اور محمد الاکبر حضرت علیؑ کے صاحبزادے ہیں اور امیر المؤمنین حضرت علیؑ خاندان بنو ہاشم کے چشم و چراغ ہیں (ماخوذ از تاریخ علوی اعوان مؤلفہ محبت حسین اعوان) تو جب اعوان کو غربت اور افلاس کی صورت میں زکوٰۃ دینا جائز ہے تو مولانا کافٹوی سادات خاندان کو بھی زکوٰۃ دینے کا جواز پر دال ہے اور آپ کی رائے بھی اپنے استاد حضرت شاہ صاحب کی طرح ہے۔

مفتی عتیق الرحمان عثمانی کافٹوی:

سوال: کیا اس زمانے میں سیدوں کو زکوٰۃ دینا جائز ہے یا نہیں؟ الجواب: فقہ حنفی کی تمام کتابوں میں یہی لکھا ہے کہ سادات کو زکوٰۃ دینی درست نہیں یہی ظاہر الروایۃ ہے لیکن اس زمانے میں بیت المال نہ ہونے کی وجہ سے سادات کا وہ شرعی حصہ جو ان کے لئے مقرر تھا ان کو نہیں ملتا اور نہ بحالت موجودہ اس کا کوئی امکان ہے اس وجہ سے فقہ حنفی کے بہت بڑے امام علامہ ابو جعفر طحاوی نے یہ فتویٰ دیا ہے کہ ایسی صورت میں سیدوں کو زکوٰۃ دینا درست ہے اور شوافع میں امام فخر الدین الرازی بھی امام طحاوی کے ہم نوا ہیں امام طحاوی کے فتویٰ کی روشنی میں کہا جاسکتا ہے کہ یا سیدوں کے لئے مخصوص بندوبست ہونا چاہئے تاکہ ان کے مفلس اور نادار طبقہ کی ضرورتیں جو قربت رسول ﷺ کی وجہ سے گری ہوئی اعانت سے اس لئے محروم کیا گیا ہے کہ قوم ان کے لئے بہتر انتظام کرے جو اس سے پوری کی جائے

ورنہ امام طحاویؒ کے فتویٰ پر عمل کیا جائے فقہ کا بنیادی اصول یہ ہے ”من لم یکن عالما باہل زمانہ فهو جاہل“ یعنی جو اہل زمانہ کی حالت اور ان کی ضرورتوں سے نا آشنا ہے وہ عالم نہیں ہے اس اصول کے ماتحت بھی ہمیں سیدوں کے نادر طبقہ کے حالات اور ان کی ضرورتوں کی طرف غور کرنا چاہئے عرف الشذی شرح ترمذی میں ہے ”وفی عقد الجید الفتی الطحاوی من الحقیقۃ وفخر السدین الرازی من الشافیۃ بجواز الزکوٰۃ للہاشمی فی هذا الصورة“ (کفایت المفتی ج ۳ ص ۲۷۲) محقق زمانہ حضرت مولانا قاضی مجاہد الاسلام قاسمی نے ایک سوال کے جواب میں فرمایا: الجواب: موجودہ دور میں کسی ہاشمی کو جو فقیر ہو زکوٰۃ دینا میرے نزدیک جائز ہے اس بارے میں اصل مسلک تمام ہی علماء کا یہی ہے کہ زکوٰۃ ہاشمی کو نہیں دی جاسکتی ہے لیکن ظاہر الروایۃ اور مشہور مسلک سے الگ ہو کر ایک قول امام ابو یوسف کا یہ منقول ہے کہ ہاشمی کیزکوٰۃ ہاشمی کو دی جاسکتی ہے امام ابو حنیفہ سے ابو عصمہ کی روایت یہ ہے کہ امام صاحب سادات کے لئے علی الاطلاق جواز زکوٰۃ کے قائل ہیں خواہ زکوٰۃ ہاشمی کے مال کی ہو یا غیر ہاشمی کے مال کی امام صاحب کا نقطہ نظر یہ ہے کہ خمس الخمس جو اہل قرابت رسول ﷺ کے لئے تھا اب وہ انہیں نہیں ملتا زکوٰۃ ان پر حرام قرار دی گئی لیکن اس کا بدل خمس الخمس مقرر کیا گیا تھا۔ اب جب کہ وہ بدل ختم ہو گیا تو اصل یعنی زکوٰۃ اس کے لئے حلال ہوگی امام طحاویؒ نے اسی قول کو اختیار کیا ہے شوافع میں امام اصطرخیؒ اور بعض حنابلہ کی بھی یہی رائے ہے متاخرین علماء ہند میں حضرت انور شاہ کشمیریؒ کے بارے میں فیض الباری میں نقل کیا گیا ہے کہ سادات کا مجبور ہو کر بھیک مانگنے کے مقابلے میں زکوٰۃ کھانا آسان تر ہے لہذا میں بھی یہی فتویٰ دیتا ہوں کفایت المفتی میں مفتی عتیق الرحمان عثمانی کا فتویٰ جواز ہی کا نقل کیا گیا ہے اگرچہ مفتی کفایت اللہ صاحب کو اس سے اتفاق نہیں بہر حال قول امام مختلف ہے امام طحاویؒ اور بعض دیگر علماء نے اسی قول کا اختیار کیا ہے اختلاف دلیل و براہین کا نہیں بلکہ بدلتے ہوئے حالات اور زمانہ کا ہے اس لئے اپنے دور کے حالات کے اعتبار سے اس روایت غیر مشہورہ پر فتویٰ دیا جاسکتا ہے موجودہ حالات یہی ہے کہ خمس الخمس سادات کو ملنے کا سوال ہی پیدا نہیں ہوتا۔ لہذا میں پوری طمانیت قلب کے ساتھ یہ رائے دیتا ہوں اور یہ فتویٰ دیتا ہوں کہ ضرورت مند سادات کو زکوٰۃ شرعی عادی جاسکتی ہے (بحوالہ بحث و نظر ص ۱۰۰، ۱۹۹۰ء پٹنہ بھارت)

### نجم المدارس کا فتویٰ:-

چونکہ کئی سالوں سے میرا قلبی رجحان اس مسئلہ پر تحقیق کا تھا جس کے لئے بعض اکابر علماء کرام کا نقطہ نظر معلوم کرنے کے لئے رابطہ کرنا پڑا اس سلسلہ میں راقم نے مخدومنا المکرم جناب مولانا مفتی قاضی عبدالجلیل صاحب دامت برکاتہم صاحب سے فی زمانہ سادات کو زکوٰۃ اور صدقات واجبہ دینے کے بارے میں فقہ العصر حضرت مولانا قاضی عبدالکریم صاحب کلاچی مدظلہ العالی کی رائے گرامی فون پر دریافت کی تو آنجناب نے ایک مراسلہ میں یہ کلمات تحریر فرمائے سادات کیزکوٰۃ سے متعلق فوری جواب دینا مناسب سمجھتا ہوں کافی زمانہ گزر گیا کہ ایک دفعہ نجم المدارس کے ایک روئیداد میں حضرت والد صاحب مدظلہ (قاضی عبدالکریم) نے غالباً نجم الرسائل لہدائیہ

السائل کے نام سے ایک مضمون نجم المدارس کے دارالافتاء سے کوئی تیس پینتیس مسائل شائع فرمائے تھے ان میں سادات کیز کوآۃ سے متعلق بھی اپنا فتویٰ شائع کیا تھا کہ موجودہ وقت میں بنو ہاشم کو زکوٰۃ دی جاسکتی ہے حضرت مفتی محمود صاحب حیات تھے انہوں نے حضرت والد صاحب سے فرمایا کہ قاضی صاحب مجھے آپ سے خاص اتفاق نہیں لیکن حضرت والد صاحب کو مفتی صاحب کے اختلاف کے بعد بھی مسئلہ میں کوئی تردد نہ ہوا میں نے ان (کو قاضی صاحب کو) آپ کے فون کے بارے میں ذکر کیا تو فیض الباری کا حوالہ آپ کو لکھ کر بھیجے کارشاد فرمایا چنانچہ فیض الباری ج ۳ ص ۵۲ کا حوالہ ملاحظہ فرمائیں عبارت ذیل کے بعد احقر کے خیال میں کوئی خلجان نہیں رہنا چاہیے ونقل الطحاوی عن امالی ابو یوسف انه جاز دفع الزکوٰۃ الی ال النبی ﷺ عن فقدان الخمس فان فی الخمس حقہم فاذا لم یوجد صح صرفہا الیہم وفی البحر عن محمد بن شجاع الثلجی عن ابی حنیفۃ ایضا جوازہ وفی عقد الجید ان الرازی ایضا فتی بجوازہ قلت واخذ الزکوٰۃ عندی اسهل من السؤال فافتی بہ ایضا حضرت والد ماجد قاضی عبدالکریم صاحب مدظلہ نے خصوصیت سے فافتی بہ ایضا کو خط کشیدہ کیا اور عام طور پر حضرت والد کو علامہ انور شاہ کشمیری صاحب کی تحقیق سے شرح صدر ہوا کرتا ہے۔ والسلام عبدالعلیم ۸ شعبان المعظم ۱۴۲۳ھ۔

مفتی اعظم مفتی فرید صاحب کی رائے گرامی:

ایشاء کی عظیم اسلامی یونیورسٹی جامعہ دارالعلوم حقانیہ کے سابق شیخ الحدیث اور رئیس دارالافتاء اس بارے میں فرماتے ہیں قلت لوضو الی السوال لکان ذل اخذ الزکاۃ اھون من ذل السوال علی ان الاوساخ لیست بانحاس فلو افتی المفتی بنادر الروایۃ عند الضرورۃ لم یکن بعیدا عن الاصول۔ (منہاج السنن ج ۳ ص ۱۶۹) حضرت مفتی مدظلہ کا فتویٰ:

ایک سوال کے جواب میں فرماتے ہیں استفتاء نمبر ۱۰۸۶۰۔ السوال: (۱) سادات کو زکوٰۃ دینا کیسا ہے (۲) سادات کی زکوٰۃ سادات کے لئے لینا کیسا ہے (۳) سادات کے لئے فدیہ اسقاط صدقۃ الفطر اور جلود الاضحیہ کا روپیہ لینا کیسا ہے؟

بینواتوجرو اسائل فیض اللہ بندر وڈ کوئٹہ

الجواب: محترم مولوی فیض اللہ صاحب اتاہ اللہ فی الدارین حسنة

السلام علیکم ورحمۃ اللہ وبرکاتہ: اما بعد واضح رہے کہ ظاہر الروایۃ کی بناء پر سادات کو زکوٰۃ دینا ممنوع ہے البتہ اس زمانہ میں جب کہ نہ ان کو ہدایا دئے جاتے ہیں اور نہ ان کو خمس الخمس دیا جاتا ہے تو بجائے اس کے کہ ان کو ذلت سوال میں مبتلا کیا جائے یہ اھون ہے کہ ابو عصمۃ کی روایت پر عمل کیا جائے کمافی رد المحتار ج ۱ ص ۹۱ "وروی ابو عصمۃ عن الامام انه یجوز الدفع الی بنی ہاشم فی زمانہ الخ قلت وكونها من (مزیل) اوساخ الناس یقتضی الخبائثۃ كالماء المستعمل دون الحرمة فافہم" پس جہز کوآۃ کا

صرف ان پر جائز ہوا تو دیگر واجبات کا صرف بطریق اولیٰ جائز ہوگا ۳۱ شوال ۱۳۹۷ء۔

حضرت مفتی صاحب کا دوسرا فتویٰ:

اور ایک دوسرے استفتاء کے جواب میں تحریر فرماتے ہیں۔ سوال: سادات کو زکوٰۃ دینے کا کیا حکم ہے؟  
المفتی مولانا رحیم اللہ باچا ضحیل صبی نوشہرہ

الجواب: سادات کو ہدایا دئے جائیں گے نہ کہ زکوٰۃ و عشر البتہ موجودہ دور میں اگر زکوٰۃ و عشر دئے جائیں تو لینا اور دینا قابل اعتراض نہیں (۲۳ ذی القعدہ ۱۴۰۱ء)

مولانا سیف اللہ رحمانی مدظلہ کی رائے گرامی:-

ہر چند کہ اس دلیل پر کافی کلام کی گنجائش ہے اور بنیادی اہمیت اس امر کی ہے کہ شمس کا عوض اور اس کی حیثیت محض حکمت و مصلحت کی حیثیت جس کو فقہاء احکام کا مدار نہیں بناتے یا علت کی ہے جس پر حکم کا مدار ہوا کرتا ہے؟ تاہم فی زمانہ سادات کے لئے زکوٰۃ کا دروازہ کھول کر ہی مقصد شریعت کہ سادات خاندان کو ذلت سے بچایا جائے کی تکمیل کی جاسکتی ہے کیونکہ اب سادات کی اعانت کا جذبہ مفقود ہے اور اسلامی یا غیر اسلامی حکومت میں ان کی مدد کے لئے کوئی خاص مد موجود نہیں ہے اب زکوٰۃ سے محروم کر کے ایک طرف زکوٰۃ کی ذلت سے بچایا جا رہا ہے لیکن دوسری طرف اس بڑی ذلت وہ مجبور ہیں کہ دوسروں کے سامنے ہاتھ دراز کریں اور دینی مدارس میں تعلیم کا دروازہ ان کے لئے بند کر دیا جائے اور ہمیشہ علم سے محروم اور پست رہنے پر مجبور کیا جائے پس سادات کے لئے زکوٰۃ اجازت ایک ضرورت بن گئی ہے اور ضرورت کی بناء پر قول ضعیف پر بھی فتویٰ دیا جاسکتا ہے (جدید فقہی مسائل ج ۲ ص ۶۱، ۶۲) اور آگے لکھتے ہیں کہ پس حاصل یہ کہ موجودہ حالات میں سادات کو زکوٰۃ کی رقم دی جاسکتی ہے جیسا کہ امام ابوحنیفہؒ قاضی ابو یوسفؒ امام طحاویؒ علامہ ابھریؒ مالکیؒ علامہ اصطخریؒ امام رازیؒ علامہ ابن تیمیہؒ اور ایک قول کے مطابق امام مالکؒ اور اکابر علماء ہند میں علامہ انور شاہ کشمیریؒ کی رائے ہے (جدید فقہی مسائل ج ۲ ص ۶۲)

شیخ الاسلام حضرت مولانا مفتی محمد تقی عثمانی مدظلہ کا رجحان:

زمانہ حال کے محقق شیخ الاسلام حضرت مولانا مفتی محمد تقی عثمانی مدظلہ جو مسائل شریعہ پر گہری نظر رکھتے ہیں اور زمانے کے نشیب و فراز کو دیکھ کر مسائل کا حل بیان فرماتے ہیں کے انداز بیان سے بھی یہی معلوم ہوتا ہے کہ آپ بھی زمانہ حال میں حاجات اور ضروریات کے تحت امام ابوحنیفہؒ کے قول ثانی کی ترجیح کی طرف رجحان رکھتے ہیں فرماتے ہیں امام طحاویؒ کے نزدیک ہاشمی عامل کی اجرت زکوٰۃ میں سے دی جاسکتی ہے بلکہ ابو عاصمہؒ نے تو امام ابوحنیفہؒ سے ایک روایت اس کی نقل کی ہے کہ بیت المال کا شمس ختم ہونے کے بعد بنو ہاشم

کے لئے زکوٰۃ لینا جائز ہے امام طحاوی نے بھی عن محمد بن ابی یوسف کے طریق سے ایک روایت نقل کی ہے بعض شافعیہ اور بعض مالکیہ کا بھی یہی قول ہے امام طحاوی نے بھی امام ابی یوسف سے یہی قول نقل کر کے اسی کو اختیار کیا ہے شافعیہ میں سے امام فخر الدین الرازی نے بھی یہی قول اختیار کیا ہے اس لئے ہمارے زمانے کے فقہاء کو اس پر غور کرنا چاہیے کہ کیا اس ذور میں بنو ہاشم میں فقر کی کثرت کو دیکھتے ہوئے امام ابوحنیفہ کی مذکورہ بالا روایت پر فتویٰ دیا جاسکتا ہے یا نہیں (درس ترمذی ج ۲ ص ۳۸۰)

دکتور محمد عبدہ میمانی کی رائے گرامی:

مشہور و معروف عرب محقق ڈاکٹر محمد عبدہ میمانی اپنی کتاب ”علمو اولادکم محبة ال بیت النبى ﷺ“ میں لکھا ہے کہ ”ومحل حرمة الفرض (الزکوة) ان اعطوا من الفنى ما يستحقونه والا جاز ان اضر الفقر بهم وان لم يصلو الى حل الميتة“ (علمو اولادکم محبة ال بیت النبى ﷺ ص ۳۵) کہ بنو ہاشم کو زکوٰۃ دینے کی حرمت اس لئے کہ ان کو مال فنی میں سے شمس ملتا ہے جو ان کا حق ہے اور اگر وہ نہ ملتا ہو اور فقر ان کے لئے ضرر رساں ہو تو ان کو زکوٰۃ لینا جائز ہے اگرچہ وہ مردار کھانے کی حالت تک نہ پہنچے ہوں

علامہ وہبہ زحیلی مدظلہ کی رائے اور ترجیح:

الفقہ الاسلامی وادالتہ کے مصنف اور محقق زمانہ علامہ وہبہ زحیلی بھی امام صاحب کے قول ثانی کو زمانہ کے حالات اور تقاضوں کی وجہ سے راجح سمجھتے ہیں۔ هذا وقد نقل عن ابی حنیفة وعن المالکیة وبعض الشافعية جواز اعطاء الهاشمین من الزکوة اذا حرموا من بیت المال سهم ذوی القربى منعا لنصیبهم ولحاجاتهم واعطاءهم كما قال الدسوقي المالکی حينئذ افضل من اعطاء غیرهم (الفقہ الاسلامی وادالتہ ج ۲ ص ۸۸۳) امام ابوحنیفہ مالکیہ اور بعض شوافع سے ہاشمین کو اس وقت زکوٰۃ دینا جائز ہے جب بیت المال سے ان کے حصہ ذوی القربى سے محروم رکھا جائے تاکہ یہ لوگ ضائع ہونے اور احتیاج سے بچ جائیں اور ان کو زکوٰۃ دینا افضل ہے جیسا کہ علامہ دسوقی مالکی فرماتے ہیں کہ پھر اس ضرورت کے تحت ان کو زکوٰۃ دینا دوسرے کی بہ نسبت افضل ہے۔

علامہ ڈاکٹر یوسف قرضاوی کی رائے گرامی:

دور حاضر کے محقق اور مدقق عالم دین فقہ العصر دکتور محمد یوسف قرضاوی مدظلہ اپنی رائے کا اظہار کرتے ہوئے فرماتے ہیں، والسدى اراه ان القبول باعطاء الزکوة لا قارب المصطفى في زماننا ارجح واقوى لحرمانهم من خمس الغنائم والفنى الذى كان يعطى منه لذوى القربى في عهد النبى ﷺ تعويضا من الله لهم عما حرم عليهم من الصدقة (فقہ الزکوة ج ۲ ص ۷۳۲) جو کچھ میں سمجھتا رہا ہوں وہ یہ کہ ہمارے زمانے میں آنحضرت ﷺ کے رشتہ داروں کو زکوٰۃ دینا زیادہ راجح اور

قوی ہے اس لئے وہ غنائم اور مال فنی کے نفس سے جوان کو آنحضرت ﷺ کے زمانے میں اس صدقہ کے عوض دیا جاتا تھا سے محروم ہو چکے ہیں۔

### علامہ محمد حنیف گنگوہی کی ترجیح:

مولانا محمد حنیف گنگوہی ہدایہ کی شرح غایۃ السعایۃ میں جس اہتمام کے ساتھ جواز کی رائے کو ذکر کیا ہے اس سے معلوم ہوتا ہے کہ آپ بھی اسی رائے کو راجح سمجھتے ہیں مولانا کی عبارت ملاحظہ ہو (تنبیہ) امام ابوحنیفہؒ سے ابوعمسہؒ کی روایت یہ ہے کہ ہاشمی کو زکوٰۃ دینا جائز ہے ابھری مالگئی نے اسی کو اختیار کیا ہے کیونکہ عہد نبوی ﷺ میں ان کے لئے اخذ زکوٰۃ کی عدم علت اس لئے تھی کہ اس کا عوض یعنی کاغس الخمس ان کو دیا جاتا تھا جب حضور ﷺ کی وفات کے بعد یہ ساقط ہو گیا تو ان کے لئے صدقہ حلال ہو گیا شرح آثار میں اور جوامع الفقہ میں بھی ایسا ہی ہے امام طحاویؒ فرماتے ہیں کہ امام ابوحنیفہؒ سے یہ روایت مشہور نہیں ہے لیکن ہم اس کو لیتے ہیں (غایۃ السعایۃ ج ۵ ص ۱۸۹) شیخ الحدیث مولانا ڈاکٹر شیر علی شاہ صاحب اور شیخ الحدیث مولانا حسن جان صاحب کا فتویٰ:

یہ دونوں اکابرین حدیث و فقہ اور حالات حاضرہ پر گہری نظر رکھتے ہیں مدرسہ تعلیم القرآن اشاعت التوحید والنسۃ درہ آدم خیل کو ہاٹ کے ایک استفتاء کے جواب میں فرماتے ہیں: السلام علیکم ورحمۃ اللہ وبرکاتہ بعد سلام مسنونہ عرض ہے کہ جناب ایک مسئلہ کے لئے آپ حضرات کی طرف مشورہ اور شرعی رائے درکار ہے۔

سوال: بنو ہاشم یعنی سادات کو زکوٰۃ دینے کا کیا حکم ہے؟ کیونکہ ہماری کتابوں و فتاویٰوں نے لکھا ہے کہ بنو ہاشم کو زکوٰۃ دینا جائز نہیں ہمارے ہاں سادات رہتے ہیں جو نہایت غریب ہیں اور اکثر لوگ زکوٰۃ دیتے نہیں اگر ایک دو دیتے ہیں تو وہ بھی سادات کو نہیں دیتے اور مزید نفلی صدقات وغیرہ بھی نہیں دیتے کیونکہ پچھلے دنوں ہم نے خود دیکھا کہ ایک زمین دار کے پاس آلو کی فصل کی کچھ زکوٰۃ تھی ان کے پاس زکوٰۃ کی وصولی کے لئے کچھ چھوٹے بچے آئے تو زمین دار نیز زکوٰۃ دے دی پھر بعد میں جب سادات کے بچے آئے تو زمین دار نے واپس کر دئے اور کہا کہ سادات پر زکوٰۃ نہیں ہوتی حالانکہ بعض بنو ہاشم تو بالکل اضطراری حالت کو پہنچتے ہوتے ہیں حکومت کی طرف سے بھی کوئی انتظام نہیں ہے لوگ بھی کوئی توجہ نہیں دیتے تو آیا یہ معزز بنو ہاشم اولاد رسول ﷺ سوال کرتے رہیں گے یا علماء کے مشورے سے اس مسئلے کا اگر کوئی آسان پہلو ہو تو مہربانی کر کے جواب عنایت فرمائیں۔

(المستفتی مولانا سید امیر حسین باچا)

الجواب قول وباللہ التوفیق: جمہور علماء کے ہاں سادات (بنو ہاشم) کو زکوٰۃ جائز نہیں مگر سوال میں اضطراری حالت کا تذکرہ ہے تو ایسے حال میں ان کو زکوٰۃ دینا جائز ہے۔ شیخ الحدیث حضرت علامہ سید انور شاہ کشمیریؒ کے نقطہ نظر میں زکوٰۃ کا لینا دست سوال دراز کرنے

سے بہتر بے فی زمانہ بنو ہاشم کے لئیز کو لئینا جائز ہے فیض الباری ج ۳ ص ۱۵۲ امام مانک سے بھی یہی مروی ہے تفسیر تحریمی ج ۸ ص ۹۱ حافظ ابن حجر عسقلانی نے بھی بعض شوافع کے نزدیک ایسے حالات میں بنو ہاشم کے لئیز کو لئینا جائز ہے دھو وجہ بعض الشافعیہ (فتح الباری ج ۴ ص ۲۲ کتاب الزکوٰۃ فی شرح الحدیث ۱۶۹۱) المكتبة التاريخ مكة المكرمة

وفی شرح الآثار عن ابو حنیفہ ان الصدقات کلها جائزۃ علی بن ہاشم ومکرمة كانت فی عهد رسول اللہ ﷺ موصول خمس الخمس الیہم فلما سقط ذاک بموتہ ﷺ حلت لہم الصدقة قال الطحاوی وبالجملة ناخذ (الاشباہ والنظائر شرح غمز عیون الابصار ج ۲ ص ۵۳) وكذا روى ابو عصمة عن الامام ابو حنیفہ رد المحتار علی الدر المختار "مگر اس جواز کے فتویٰ کی تشہیر مناسب نہیں کہ تقریر میں لوگوں کو اس کی ترغیب دیا کریں (ج ۲ ص ۷۲) بلکہ بعض متمول اور صاحب استطاعت حضرات کو پوشیدگی بتلا دینا چاہیے کہ فلاں سید فقر و فاقہ کی حالت میں ہے اس کو آپز کو دے دیں۔

(مولانا ڈاکٹر) شیر علی شاہ اکوڑہ خٹک ۱۳۱۹/۳/۱۳ھ الجواب الصحیح (مولانا) حسن جان پشاور

ام المدارس دارالعلوم دیوبند کا فتویٰ:

درہ آدم خیل کے مدرسہ تعلیم القرآن کا مذکورہ استفتاء شیخ القرآن مولانا سید امیر حسین باچا صاحب مدظلہ نے دارالعلوم دیوبند بھی بھیجا تھا تو انہوں نے بھی حالات کے پیش نظر جواز کا فتویٰ دیا جو آپ حضرات کے سامنے ہے۔

الجواب وباللہ التوفیق :-

حامد اصلیا و مسلمات کرام کے احترام کا مقصد ہی تو یہی ہے کہ صدقات نافلہ بہرہ وغیرہ سے ان کی ضروریات پوری کی جائیں تاہم اگر حالات اقتصادی اس درجہ میں ہوں کہ جو سوال میں مذکور ہیں اور ان کو زکوٰۃ دے دی جائے تو گنجائش ہے اگرچہ ظاہر الروایۃ کے خلاف ہے حضرت اقدس الحاج مولانا شاہ محمد انور شاہ صاحب کشمیری نے فیض الباری میں اس پر خاصی تفصیل سے بحث فرمائی ہے العرف الشذی میں یہی عمدہ کلام فقط واللہ سبحانہ وتعالیٰ اعلم

الجواب الصحیح

احقر محمود غفرلہ بلند شہری

حبیب الرحمان عفا اللہ عنہ

دارالعلوم دیوبند ۱۳۱۹/۳/۱۵ھ

قول ناقص: لہذا میری ناقص رائے میں یہ بات آئی ہے کہ اس دور میں ان حالات اور ضروریات کو مد نظر رکھتے ہوئے بنو ہاشم اور سادات کے لئے زکوٰۃ جائز ہونے کی گنجائش ہونی چاہیے اس لئے کہ اس دور میں سادات کے لئے زکوٰۃ کا دروازہ کھول کر ہی مقصد شریعت مقصد (سادات کو ذلت سے بچایا جائے) کی تکمیل ہو سکتی ہے کیونکہ لوگوں میں سادات کی اعانت اور امداد کا جذبہ مفقود

ہو چکا ہے اور حکومتی سطح پر بھی ان کی کفالت کے لئے کوئی خاص انتظام نہیں لہذا اب بھی اگر ان کو زکوٰۃ سے محروم رکھا جائے ایک طرف تو یہ لوگ زکوٰۃ کی ذلت سے بچ جائیں گے لیکن دوسری طرف ان کو بڑی ذلت و رسوائی پر مجبور کیا جائے گا کہ وہ دوسروں کے سامنے دست سوال دراز کریں گے اور خصوصاً دینی مدارس میں ان پر تعلیم کا دروازہ ان کے لئے بند ہو جائے گا۔ اس لئے کہ مدارس دینیہ عموماً زکوٰۃ اور دیگر صدقات سے چلتے ہیں اور بلکہ دنیاوی تعلیم سے بھی محروم ہو جائیں گے اس لئے کہ سکول اور کالج میں غریب طلباء کو جو کالرشپ ملتا ہے وہ بھی زکوٰۃ ہی کی مدد میں دیا جاتا ہے اسی طرح زندگی کے مختلف امور میں حکومتی امداد سے بھی محروم ہو جائیں گے اس لئے کہ ہسپتالوں میں مفت علاج اور اس علاج کے لئے حکومت کی طرف سے معاونت بھی زکوٰۃ ہی کی مدد سے ہوتی ہے بیٹی کی شادی یا دیگر ضروریات میں معاونت کے طور پر حکومت جو مالی امداد کرتی ہے وہ بھی زکوٰۃ کی مدد سے ہوتی ہے لہذا اگر اس دور میں بھی ان کو زکوٰۃ سے محروم رکھا جائے تو غریب سید اور ہاشمی زندگی اور حیات کی تمام تر سہولیات سے محروم ہو جائیں گے اور اس کی تکمیل کے لئے وہ نئے نئے راستے تلاش کریں گے لہذا آسانی اور سہولت اسی میں ہے کہ بنو ہاشم کے لئے زکوٰۃ جائز قرار دیا جائے اور اسی سہولت اور سیر کا آنحضرت ﷺ نے حکم بھی دیا ہے جب حضرت معاذ بن جبل اور ابو موسیٰ اشعریؓ کو یمن روانہ فرما رہے تھے تو آپ ﷺ نے ان کو حکم دیا۔ یسرا ولا تعسروا لبشرا ولا تنفرا (الحديث) کہ تم دونوں لوگوں پر آسانی کرو ان پر سختی نہ کرو اور لوگوں کو خوش خبری دو ان کو اسلام سے متنفر نہ کرو۔

اسی طرح آنحضرت ﷺ نے اپنے صحابہ کو حکم دیا تھا یسروا ولا تعسروا (الحديث) کہ تم لوگوں پر آسانی کرو سختی نہ کرو۔ اسی طرح ایک اور مقام پر آپ ﷺ نے فرمایا کہ لاتشدوا فیشدد اللہ علیکم (الحديث) کہ تم سختی نہ کرو ورنہ اللہ تعالیٰ تم پر سختی فرمادے گا ان روایات سے معلوم ہوا کہ شریعت مقدسہ میں سختی کرنا ممنوع ہے ایک مفتی کے لئے سیر یہ ہے کہ مستفتی کو اختلافی مسائل میں اس کے حال کے مطابق فتویٰ دے اور اس کو اس مشقت سے بچائے جو اس کی طاقت سے خارج ہو۔ موجودہ حال میں اسی مسئلہ میں بھی یہی کچھ ہے کہ اگر ظاہر الروایۃ کو دیکھتے ہوئے سادات علویین جن کی ایک شاخ اعوان بھی ہے اور اسی طرح عباسی خاندان اور دیگر بنو ہاشم کو زکوٰۃ نہ دینے کا فتویٰ دیا جائے تو ان کے لئے مشقت اور سختی ہے اور لوگوں پر بھی سختی ہے اس لئے کہ لوگ اعوان خاندان کو زکوٰۃ دیتے ہیں اور وہ لوگ بھی زکوٰۃ بلا چوں و چرا کے لے لیتے ہیں کسی کو پتہ بھی نہیں کہ اعوان خاندان بنو ہاشم میں داخل ہیں اور نہ کسی عالم دین نے اس کی تصریح کی ہے کہ قبیلہ اعوان کو زکوٰۃ دینا جائز نہیں اور غالباً اسی کی وجہ یہ ہے کہ آج کل انسانوں میں علم انساب کا فقدان ہے غیر سید نے اپنے ساتھ شاہ کا اضافہ کر لیا اور بعد میں سادات میں شمار ہونے لگا اسی طرح کسی نے اپنے نام کے ساتھ عباسی لکھا بعد میں ان کی تمام ذریت عباسی کہلانے لگی اسی طرح کسی اپنا تخلص علوی رکھا بعد کے لوگ اس کے خاندان کو علوی سمجھنے لگے ہیں اور دنیا بھر میں بھی ایسے خاندان موجود ہیں کہ ان کے کسی بزرگ نے اپنے پیر و مرشد جو ہاشمی تھا اپنے نام کے ساتھ محبت کی وجہ سے ہاشمی لکھ دیا اور آج اس کی اولاد کو ہاشمی سمجھا جاتا ہے بعض لوگوں نے اپنے خاندان کو چھپانے کے لئے مشترکہ طور پر اپنے آپ کو دوسرے خاندان کی طرف منسوب کیا اور بعد میں وہ لوگ اس منسوب شدہ خاندان کے نام سے مشہور ہوئے اور خصوصیت کے ساتھ یہ معاملہ ہندوستان

میں بہت پیش آیا اور یہ ایک حقیقت ہے کہ آج کل کے دور میں اور خصوصاً عجیبوں میں تو انساب عمومی طور پر ختم ہو چکے ہیں اس لئے عجیبوں میں حقیقی ہاشمین کا پتہ نہیں چلتا تو ظاہر الروایۃ کے مطابق فتویٰ سے وہ غریب بھی پس جاتے ہیں جو حقیقی ہاشمی نہیں بلکہ وہ تخلص یا کسی اور وجہ سے مشہور ہو چکے ہیں۔ تو اسی طرح بہت سارے غریب لوگ جو زکوٰۃ کے مستحق بھی ہیں زکوٰۃ لینے سے محروم ہو جائیں گے اور جو لوگ واقعی ہاشمی ہیں مگر انہیں سادات شمار نہیں کیا جاتا اور وہ زکوٰۃ لیتے ہیں تو حرام خور بن جائیں گے اور جو لوگ زکوٰۃ دیتے ہیں تو شرعاً ان کا زکوٰۃ ادا نہ ہوگی جس کی وجہ سے زکوٰۃ کی عدم ادائیگی کی وجہ سے عند اللہ مجرم ہو جائیں گے۔ تو اس سختی مشکلات اور مصائب سے لوگوں کو نکلانے کے لئے اہل علم حضرات سے التجا ہے کہ وہ بھی اس مسئلہ کی سنگینی کو مد نظر رکھتے ہوئے اس پر مثبت انداز سے سوچیں، محقق دوراں شیخ الاسلام حضرت مولانا مفتی محمد تقی عثمانی مدظلہ نے کئی برس پہلے اس مسئلہ کی سنگینی کو مد نظر رکھتے ہوئے اہل علم کو غور و فکر کی دعوت دی ہے کہ ہمارے زمانے کے فقہاء کو اس پر غور کرنا چاہیے کہ کیا اس دور میں ہاشم میں فقر کی کثرت کو دیکھتے ہوئے امام ابوحنیفہ کی مذکورہ بالا روایت پر فتویٰ دیا جاسکتا ہے یا نہیں؟ (درس ترمذی ج ۲ ص ۲۸۰) آخر میں اللہ تعالیٰ سے دعا ہے کہ اللہ تعالیٰ ہم سب کو سیدھی راہ پر چلنے کی توفیق عطا فرمائے اور ہمیں زیلع و ضلال سے بچائے۔ امین

## نرخنامہ برائے اشتہارات بین الاقوامی معیار کا تحقیقی سہ ماہی مجلہ

”المباحث الاسلامیہ (اردو)“

Ret List for Advertisement

Quarterly International Magazine ALMABAHIS-AL-ISLAMIA

- |                                          |                                         |
|------------------------------------------|-----------------------------------------|
| (1) آخر صفحہ رنگین.....4000 روپے         | (2) اندرون آخر صفحہ رنگین.....3000 روپے |
| (3) اندرون صفحہ اول رنگین.....3,000 روپے | (4) مکمل صفحہ سادہ.....1500 روپے        |
| (5) آدھا صفحہ سادہ.....1000 روپے         | (6) ایک تہائی صفحہ سادہ.....500 روپے    |

یہ پاکستان اور دنیا بھر کے لائبریریوں کا واحد منتخب اسلامی تحقیقی مجلہ ہے۔

اپنے کاروبار کی تشہیر کے لئے سہ ماہی مجلہ ”المباحث الاسلامیہ (اردو)“ میں اشتہار دے کر ہم خرماد، ہم ثواب کے مصداق بنیں۔

برائے رابطہ: دفتر جدید فقہی تحقیقات، جامعہ المرکز الاسلامی پاکستان بنوں

فون: 0928-331353 فیکس: 0928-331355

ای میل: [almarkazulislami@maktoob.com](mailto:almarkazulislami@maktoob.com)